

# والدین ہماری جنت

ڈاکٹر فرحت ہاشمی

**eBook**

بِسْمِ اللّٰهِ الرَّحْمٰنِ الرَّحِیْمِ

## ابتدائیہ

حضرت ابو امامہؓ بیان کرتے ہیں کہ ایک شخص نے عرض کیا۔

يَا رَسُولَ اللّٰهِ مَا حَقُّ الْوَالِدَيْنِ عَلٰی وَاٰلِهِمَا؟ قَالَ هُمَا  
جَنَّتُكَ وَنَارُكَ (ابن ماجہ)

”اے اللہ کے رسول ﷺ! ماں باپ کا اولاد پر کیا حق ہے؟ فرمایا تیری جنت و دوزخ  
وہی دونوں ہیں۔“

یقیناً رسول اللہ ﷺ نے سچ فرمایا۔ انسان پر اللہ تعالیٰ کے حق کے بعد بندوں میں سے  
سب سے بڑا حق والدین کا حق ہے۔ جس نے والدین کے ساتھ اچھا برتاؤ کیا وہ دنیا  
و آخرت کے بھلائیاں سمیٹ گیا اور جس نے ان کو ستایا اس کے لئے دنیا و آخرت کی  
رسوائیاں ہیں۔

اللہ تعالیٰ ہم سب کو والدین کے ساتھ نیک سلوک کی توفیق دے۔

رَبِّ اَرْحَمُهُمَا كَمَا رَبَّيْتُنِي صَغِيرًا (آمین)

زیر نظر کتابچہ ڈاکٹر فرحت ہاشمی کے آڈیو لیکچر ”والدین ہماری جنت“ سے تیار کیا گیا ہے اس  
لئے عبارت میں تحریر سے زیادہ گفتگو کا انداز غالب ہے۔

شعبہ نشر و اشاعت  
الہدی انٹرنیشنل

24 مارچ 2005

بِسْمِ اللّٰهِ الرَّحْمٰنِ الرَّحِیْمِ

## والدین ہماری جنت

اللہ تعالیٰ کا لاکھ لاکھ شکر ہے کہ اس نے ہمیں انسان بنایا اور باقی ساری مخلوق

کو ہمارے فائدے کیلئے پیدا کیا۔ اللہ سبحانہ و تعالیٰ فرماتے ہیں،

خَلَقَ لَكُمْ مَافِي الْأَرْضِ جَمِيعًا..... (البقرہ: ۲۹)

"اس نے تمہارے لئے پیدا کیا جو کچھ زمین میں ہے سارے کا سارا"

اگر ہم غور کریں تو دیکھیں گے کہ ہمارے آس پاس اللہ تعالیٰ کی بے شمار

نعمتیں ہیں اور یہ ساری نعمتیں ایسی ہیں کہ جن میں ہمارے لئے فائدے بھی ہیں اور

بہت بڑا سبق بھی ہے۔ جب بھی سبزے کو دیکھیں تو یہ ہمارے لئے ٹھنڈک کا باعث

بنتا ہے۔ اگر کسی دریا یا سمندر کے کنارے چلے جائیں تو انہیں دیکھ کر ہمارے اندر

ایک خاص قسم کی راحت کا احساس پیدا ہوتا ہے۔ رات کے وقت اگر آسمان کو دیکھیں تو

آسمان پر پھیلے اور چمکتے ہوئے تارے گہری طمانیت بخشتے ہیں۔ اگر پہاڑوں پر چلے

جائیں تو وہاں جا کر بھی ایک خاص قسم کی خوشی کا احساس ہوتا ہے۔ ہماری کیفیات بدل

جاتی ہیں۔ غرض قدرت کی کوئی بھی چیز دیکھیں تو ہمارے اندر ایک سکون اور خوشی پیدا

ہوتی ہے لیکن اگر ہم غور کریں کہ ایسا کیوں ہوتا ہے؟ تو ایک اہم نکتہ جو سب میں

مشترک نظر آتا ہے وہ یہ کہ کائنات کی یہ تمام چیزیں اپنے اپنے دائرہ کار میں رہتے

ہوئے اپنے کاموں میں مشغول ہیں اور اللہ تعالیٰ کی اطاعت میں لگی ہیں۔

ان میں سے کوئی بھی چیز اگر اپنے دائرے کو توڑ دے یا دائرے سے باہر نکل

جائے تو یہ ساری پرسکون چیزیں ہمارے لئے ایک خوفناک منظر پیش کریں گی۔ مثلاً رات کو چمکتے تارے سکون بخشتے ہیں، تھوڑی دیر کے لئے سوچئے کہ اگر یہ تارے ٹوٹ کر زمین پر آنا شروع ہو جائیں تو ہمارے سکون کا کیا عالم ہوگا؟ یہی سکون، خوف اور پریشانی میں بدل جائے گا۔ آپ سمندر کے کنارے پکنک منانے گئے ہیں۔ لیکن اگر سمندر کی لہریں اپنی حدود کو توڑ کر آپ کی طرف بڑھنے لگیں (جیسا کہ 26 دسمبر 2004 کے روز دنیا کے کئی ملکوں میں سونامی طوفان سے تباہی ہوئی) تو آپ کا سکون اور خوشی ختم ہو کر رہ جائے گی۔ اسی طرح اگر یہ درخت یا پہاڑ اپنی جگہ چھوڑ کر چلنا شروع کر دیں اور ٹک کر نہ رہیں۔ اگر زمین ہچکولے کھانے لگے جیسا کہ کبھی زلزلے میں تھوڑی دیر کے لئے ہلتی ہے تو سب جانتے ہیں کہ ایک عجیب سا خوف اور بے سکونی طاری ہو جاتی ہے۔

ان تمام چیزوں میں انسان کے لئے ایک بہت بڑا سبق ہے اور وہ سبق کیا ہے؟ کہ انسان بھی اگر اپنی حدود کے اندر رہے اور اللہ تعالیٰ کی اطاعت کرے تو اس کی ذات بھی دوسروں کے لئے سکون، خوشی اور راحت کا باعث بن جائے گی۔ لیکن کوئی بھی ایسا انسان جو اپنی حدود میں نہ رہے یا انہیں توڑ دے اور دوسروں کے حقوق ادا کرنے کے بجائے ان پر ظلم و زیادتی کرنا شروع کر دے تو ایسے انسان سے سب خوف کھانے لگیں گے۔ چور اور ڈاکو کا نام آخر خوف زدہ کرنے والا کیوں ہے؟ صرف اس لئے کہ وہ اپنی حدود سے باہر نکل کر دوسروں کا حق چھینتے ہیں۔ لیکن یہ تو ایک انتہائی درجہ کی مثال ہے۔

روزمرہ زندگی میں عام انسان جو بظاہر نقصان دہ نظر نہیں آتے مگر بسا

اوقات جب وہ اپنی حدود توڑتے ہیں اور اللہ تعالیٰ کی اطاعت نہیں کرتے۔ اس کی مرضی پر چلنے کے بجائے اپنی مرضی پر چلتے ہیں۔ تو نتیجہ کیا نکلتا ہے؟ یہی کہ وہ دوسروں کے لئے باعث سکون بننے کے بجائے مصیبت بن جاتے ہیں۔ مثلاً اگر کوئی شخص اپنی زبان کا استعمال حد کے اندر رہ کر نہ کرے تو وہ دوسروں کا دل توڑنے کا سبب بن جائے گا۔ اگر کوئی شخص اپنے ہاتھ کا استعمال سوچ سمجھ کر نہ کرے تو وہ دوسروں کے لئے اذیت کا سبب بن جائے گا۔ اسی طرح حقوق العباد کا معاملہ بھی ہے بندوں کے حقوق اگر کوئی شخص صحیح طور پر ادا نہیں کرتا تو وہ دوسروں کے لئے باعث مصیبت بن جاتا ہے۔

انسانوں کی اس دنیا میں اللہ تعالیٰ نے نظام ہی ایسا ترتیب دے رکھا ہے کہ دنیا کا کوئی بھی انسان تنہا زندگی نہیں گزار سکتا۔ ہر انسان کو کسی نہ کسی حوالے سے دوسرے کا ساتھ چاہئے ہوتا ہے۔ لیکن دیکھنا یہ ہے کہ وہ کیسے لوگ ہوتے ہیں کہ جن کا ساتھ انسان کے لئے باعث سکون ہوتا ہے؟ کون سا انسان دوسرے انسانوں کے لیے خوشی کا باعث ہوتا ہے؟ وہی، جس کے ہاتھ اور زبان سے دوسرے محفوظ رہیں، جو اپنی ذمہ داریوں کو پورا کرنے والا ہو، جو دوسروں کے حقوق ادا کرنے والا ہو۔ تو آئیے دیکھتے ہیں کہ حقوق العباد یعنی بندوں کے حقوق اور ان ذمہ داریوں کو جاننا، محسوس کرنا اور ادا کرنا کتنا ضروری ہے۔ اور ان میں سب سے پہلا حق کس کا ہے؟ قرآن وحدیث سے ہمیں یہ پتا چلتا ہے کہ حقوق العباد میں سب سے پہلا حق والدین کا ہے۔

## والدین کے حقوق

قرآن مجید میں اللہ سبحانہ و تعالیٰ اپنی عبادت کے بعد جن ہستیوں کی اطاعت اور شکر گزاری کا ہمیں حکم دیتے ہیں وہ ہمارے والدین ہیں۔ لیکن عام طور پر یہ دیکھا گیا ہے کہ والدین شکوہ کرتے نظر آتے ہیں کہ بچے بات نہیں سنتے، بچے بات نہیں مانتے، گویا بچے اپنی حدود میں نہیں۔ وہ اپنی حدود پار کرتے ہیں جس کے سبب وہ اپنے ماں باپ کے لئے تکلیف کا سامان پیدا کرتے ہیں۔ چند ایک باتیں قرآن مجید کی آیات اور نبی کریم ﷺ کی احادیث مبارکہ کی روشنی میں والدین کے حقوق اور ان کے مقام و مرتبہ کے بارے میں ذکر کی جائیں گی تاکہ ہم حقوق العباد کے سلسلے میں اپنی پہلی اور اہم ترین ذمہ داری کو ادا کر سکیں۔

ہم سب جانتے ہیں کہ اگر انسان سے اپنے رب کے حق میں کچھ کمی ہو جاتی ہے تو رب اُسے معاف کرنے والا ہے۔ لیکن بندے جب بندوں کا حق ادا نہیں کرتے تو ان کی کوئی معافی نہیں، جب تک کہ بندے خود معاف نہ کر دیں اور خصوصاً ہمارے والدین۔ اگر کوئی شخص اپنے والدین کو ناراض کر رہا ہے، اگر کوئی اولاد اپنے والدین کی آنکھوں کی ٹھنڈک نہیں، ان کے لئے خوشی کا باعث نہیں، تو اسے سوچنا چاہئے کہ وہ اپنے لئے کیا کما رہا ہے؟ اسی سے متعلق ابن ماجہ میں سیدنا ابوامامہؓ کی بیان کردہ روایت بیان کرتے ہیں۔

أَنَّ رَجُلًا قَالَ يَا رَسُولَ اللَّهِ مَا حَقُّ الْوَالِدَيْنِ عَلَيَّ وَلَدِهِمَا قَالَ هُمَا جَنَّتَكَ وَنَارَكَ.

کہ ایک شخص نے آپ ﷺ سے پوچھا: یا رسول اللہ ﷺ! ماں باپ کا اولاد پر کیا حق ہے؟ تو آپ ﷺ نے فرمایا "ماں باپ ہی تمہاری جنت ہیں اور ماں باپ ہی تمہاری دوزخ"۔

یعنی اگر ماں باپ تم سے راضی اور خوش ہوئے تو ان کی دعاؤں سے دنیا اور آخرت دونوں جنت ہو جاتے ہیں اور اگر ماں باپ کو ناراض کیا تو پھر کوئی سکون اور چین نہ پاؤ گے۔

اللہ سبحانہ و تعالیٰ فرماتے ہیں - وبالوالدین احسانا .... (الاسراء: ۲۳)  
 "والدین کے ساتھ احسان کرو" یعنی والدین کے ساتھ اچھا سلوک کرو۔

اسی طرح سیدنا عبداللہ بن مسعودؓ سے روایت ہے کہ:

سَأَلْتُ النَّبِيَّ صَلَّى اللَّهُ عَلَيْهِ وَسَلَّمَ: أَيُّ الْعَمَلِ أَحَبُّ إِلَيَّ اللَّهُ؟ قَالَ:  
 الصَّلَاةُ عَلَيَّ وَفِيهَا. قَالَ: ثُمَّ أَيُّ؟ قَالَ بَرُّ الْوَالِدَيْنِ قَالَ: ثُمَّ أَيُّ؟ قَالَ  
 الْجِهَادُ فِي سَبِيلِ اللَّهِ.

میں نے نبی ﷺ سے پوچھا کہ کونسا عمل اللہ کو زیادہ محبوب ہے؟ آپ ﷺ نے فرمایا "وہ نماز جو وقت پر ادا کی جائے" میں نے پھر پوچھا اس کے بعد؟ فرمایا، "ماں باپ کے ساتھ احسان" یعنی اچھا سلوک۔ میں نے پوچھا، اس کے بعد؟ فرمایا، "اللہ کی راہ میں جہاد کرنا" تو گویا ماں باپ کے ساتھ حسن سلوک کرنا حقوق اللہ کے ادا کرنے کے بعد سب سے پہلی ذمہ داری ہے۔

ایک اور روایت میں حضرت انسؓ سے مروی ہے کہ نبی ﷺ نے فرمایا، "جو آدمی یہ چاہتا ہو کہ اس کی عمر دراز کی جائے اور اس کی روزی میں کشادگی ہو اسے چاہئے کہ ماں

باپ کے ساتھ بھلائی اور صلہ رحمی کرے"۔ (الترغیب والترہیب)  
 اس سے پتا چلتا ہے کہ دنیا کی نعمتیں پانے کا راستہ ماں باپ کے ساتھ اچھا سلوک کرنا  
 ہے۔

## والدین کے ساتھ احسان کی صورتیں

قرآن پاک کا یہ حکم ہے کہ "والدین کے ساتھ احسان کرو" تو احسان کیا ہوتا ہے؟  
 احسان کا لفظ حسن سے نکلا ہے اور حسن کہتے ہیں خوبصورتی کو۔ احسان کا معنی ہے  
 دوسروں پر انعام کرنا اور اپنے عمل میں حسن پیدا کرنا۔ دوسروں کو ان کے حق سے بڑھا  
 کر دینا۔ گویا احسان کے معنی سے مراد ایسا معاملہ ہے جو خوبصورتی اور عمدگی پر مبنی ہو یعنی  
 اچھا معاملہ ہو اور ماں باپ کو نہ صرف یہ کہ ان کے حق سے بڑھ کر دیا جائے بلکہ ان کی  
 زیادتیوں اور ناراضگیوں کے باوجود ان سے اچھا سلوک اور اچھا رویہ رکھا جائے لیکن  
 یہ سب کچھ کیسے ہو؟ اس کا کیا طریقہ ہے؟

عام طور پر ہم بہت سی باتیں سن اور پڑھ لیتے ہیں لیکن درست طریقہ معلوم  
 نہ ہونے کی وجہ سے نیت، کوشش اور چاہنے کے باوجود کچھ نہیں کر پاتے۔ تو آئیے ہم  
 دیکھتے ہیں کہ احسان کی وہ کونسی عملی صورتیں ہیں جنہیں کرنے سے ہم یہ سمجھ سکتے ہیں کہ  
 واقعی ہم نے اپنے والدین کے ساتھ احسان پر مبنی معاملہ کیا۔

## شکر گزاری

احسان کرنے کا پہلا طریقہ ماں باپ کی شکر گزاری ہے۔ شکر عربی زبان کا  
 لفظ ہے اور شکر کا معنی ہے، کسی نعمت کا احساس اور اس کا اظہار۔ نیز اپنے حق سے کم پانے



کے باوجود اچھا رویہ رکھنا۔ اس کی مثال "دابة الشکور" ہے یعنی وہ گائے جو چارہ تو کم کھائے لیکن دودھ زیادہ دے تو گویا شکر گزار انسان ایسا انسان ہے جو اپنا حق نہ ملنے کے باوجود دوسروں کے حقوق ادا کرنے والا ہو۔ اولاد عموماً والدین سے یہ شکوہ رکھتی ہے کہ ہمارے ماں باپ نے ہمارے ساتھ بہت زیادتیاں کی ہیں اب ہمارا دل نہیں چاہتا کہ ہم ان سے اچھا برتاؤ کریں۔ لیکن احسان کا تو مطلب ہی شکرگزاری ہے۔ یعنی اگر وہ اچھا نہ بھی کریں تب بھی ان کے ساتھ اچھا ہی کیا جائے۔ اُن کا برتاؤ اچھا نہ ہونا اُن کا عمل ہے لیکن ہم پر اللہ تعالیٰ کی طرف سے یہ ذمہ داری عائد ہوتی ہے کہ ہم اپنا فرض پورا کرنے والے ہوں۔

جیسا کہ ہمیں معلوم ہے کہ شکر دل کی کیفیت کا نام ہے اور اس کا احساس دل میں ہوتا ہے۔ یعنی دل کے خیالات کا مثبت ہونا، دل میں اچھے خیالات کا ہونا ایسے خیالات کا ہونا، جن میں دوسرے کے لئے خیر خواہی ہو۔ اگر ہم اپنے ماں باپ کے ساتھ اچھا سلوک کرنا چاہتے ہیں اور ان کے شکر گزار بننا چاہتے ہیں تو ہمیں اپنے دل کو ان کی طرف سے صاف کرنا ہوگا قرآن پاک میں آتا ہے۔ إِنَّ الشَّيْطَانَ يَنْزِعُ بَيْنَكُمْ..... (الاسراء: 53) "بے شک شیطان تمہارے درمیان پھوٹ ڈالتا ہے"۔ یعنی شیطان کا کام تمہارے درمیان وسوسے ڈالنا، اختلاف پیدا کرنا، پھوٹ ڈالنا، تعلقات میں بگاڑ پیدا کرنا ہے۔ لیکن اختلافات اور زیادتیوں کے باوجود جو شخص یہ کوشش کرتا ہے کہ وہ ایسی منفی باتوں کو بھول جائے تو وہی اس مقصد میں کامیاب ہو سکتا ہے اور ایسا شخص بھی کامیاب ہے۔ جو دوسرے کی خیر چاہے اور اس کی اچھی بات کو یاد رکھ کر اس سے اچھا معاملہ کرے اس کا شکر گزار رہے۔

نبی ﷺ نے فرمایا: مَنْ لَّمْ يَشْكُرِ النَّاسَ لَمْ يَشْكُرِ اللَّهَ  
 "جو بندوں کا شکر گزار نہیں ہوتا وہ اللہ کا شکر گزار نہیں ہوتا"

اللہ تعالیٰ خود ہمیں والدین کی شکرگزاری کے لئے کیا احساس دلاتے ہیں: سورۃ لقمان  
 کی آیت نمبر 14 میں اللہ تعالیٰ فرماتے ہیں:-

وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصَالَهُ فِي سِنِينَ  
 أَنْ اشْكُرْ لِي وَلِوَالِدَيْكَ ط إِلَيَّ الْمَصِيرُ ۝

"ہم نے انسان کو اس کے والدین کے ساتھ اچھا سلوک کرنے کی تاکید کی، اس کی  
 ماں نے اس کو تکلیف پر تکلیف اٹھا کر اپنے پیٹ میں رکھا اور اس کا دودھ چھڑانے میں  
 ماں کو دو سال لگ گئے اور (ہم نے) حکم دیا کہ شکر گزار بن جاؤ میرے اور اپنے  
 والدین کے، میری ہی طرف تم کو پلٹنا ہے"

تو گویا شکرگزاری دل میں دوسروں کے لئے اچھے خیالات کے پیدا ہونے  
 اور ان کے خلاف دل میں موجود بدگمانیوں کو دور کرنے کا نام ہے اور یہ تب ہی ممکن  
 ہے جب ان کی بھلائی اور نیکی کو یاد رکھا جائے اور ان کی جانب سے پہنچنے والی تکلیف کو  
 بھلا دیا جائے۔ اگر ماں باپ کوئی زیادتی بھی کر جائیں تو بھی انسان ہونے کے ناطے  
 ان کے احسان اور نیکی کو یاد رکھنا چاہئے۔ مثلاً یہ کہ انہوں نے ہمیں بچپن میں بہت  
 تکلیفوں سے پالا ہے خصوصاً ماں نے مشقتوں اور تکلیفوں کے ساتھ پیٹ میں رکھا، جنم  
 دیا، دودھ پلایا اور پرورش کی، لہذا اگر بڑے ہو کر اس سے کوئی کمی بیشی ہو بھی گئی تو وہ  
 تکلیف جو اس نے میرے دنیا میں آنے کے لئے برداشت کی ہے، اسی تکلیف کی بناء  
 پر مجھے اس کے ساتھ اچھا ہی کرنا ہے۔ اس طرح کا خیال انسان کو اچھے رویے پر مجبور

کرتا رہے گا اور پھر یہ کہ جس کے لئے ہمارے دل میں شکر گزاری ہوتی ہے ہماری زبان سے اس کے لئے کلمہ خیر ہی نکلتا ہے۔

بعض اوقات ایسا بھی ہوتا ہے کہ اولاد اور ماں باپ کے باہمی تعلقات میں کوئی کمی بیشی ہو جاتی ہے، باہمی ناراضگی ہو جاتی ہے تو کچھ اور رشتہ دار دوست وغیرہ بیچ میں موقع سے فائدہ اٹھا کر مداخلت شروع کر دیتے ہیں اور غیر ضروری ہمدردی جتانے ہیں یا والدین کے خلاف اکساتے ہیں۔ تو ایسے موقعوں پر انسان کو بہت ہوشیار ہونا چاہئے اور اپنی زبان سے کوئی ایسی بات نہیں نکالنی چاہئے جو ماں باپ کے خلاف جاتی ہو، شکایت کے باوجود صبر سے ہی کام لینا چاہئے۔

پھر شکر گزاری میں یہ بھی آتا ہے کہ چھوٹی چھوٹی چیزوں میں بھی زبان سے شکر یہ کالفظ بولا جائے اور رویہ میں بھی شکر گزاری ٹپکتی ہو۔

### شکوہ شکایت سے پرہیز

شکوہ شکر گزاری کا مخالف ہے یعنی جو شخص شکوے کم کر دے وہ آہستہ آہستہ شکر گزار ہو جاتا ہے اور شکوہ کم کرنے کا مطلب ہے کہ جہاں کہیں کوئی مرضی کے خلاف بات ہو جائے تو اس کا ذکر کم سے کم کریں۔ یاد رکھئے کہ شکوہ محبت کے لئے زہر قاتل ہے اگر آپ کو کسی سے بھی تعلق بگاڑنا ہے تو آپ شکر گزاری کے بجائے شکوے شروع کر دیں آپ دیکھیں گے کہ ایک دن نہیں گزرے گا کہ سب تعلقات خراب ہو جائیں گے۔ لیکن ہم عموماً دیکھتے ہیں کہ ہمیں ذرا سی کسی کی طرف سے کوئی تکلیف پہنچتی ہے یا کسی کی کوئی بات ناگوار محسوس ہوتی ہے تو ہم اس کے پچھلے سارے احسان بھول کر اسی ایک ناپسندیدہ بات کو پکڑ لیتے ہیں اور ساری خوشیوں پر پانی پھیر دیتے ہیں،

ساری خوشیوں کو بھٹی میں جھونک دیتے ہیں۔ یہ رویہ خود ہمارے لئے تکلیف کا باعث اور نقصان دہ ہوتا ہے اس لئے جب کبھی منفی خیالات دل میں آنے لگیں تو فوراً دوسرے کی مثبت باتوں اور احسانات کو یاد کرنا چاہئے۔

## والدین کو خوش رکھنا

والدین کے ساتھ احسان کے ضمن میں یہ بھی آتا ہے کہ والدین کو خوش رکھنے کی کوشش کی جائے۔ اس بارے میں ایک حدیث مبارک ہے۔

وَعَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: رَضَا الرَّبُّ فِي رَضَا الْوَالِدِ وَسَخَطَ الرَّبُّ فِي سَخَطِ الْوَالِدِ (ترمذی، ابن حبان، حاکم)

حضرت عبداللہ بن عمرؓ کہتے ہیں کہ نبی ﷺ نے ارشاد فرمایا "اللہ کی خوشنودی والد کی خوشنودی میں ہے اور اللہ کی ناراضگی والد کی ناراضگی میں ہے" (ترمذی)

یعنی اگر ہمیں ان سے کوئی تکلیف بھی پہنچے تو بھی اپنے طور پر انہیں خوش رکھنے کی کوشش کی جائے۔ اور یہ کام وہی کر سکتا ہے جس کے اندر برداشت و تحمل ہو۔ جس شخص میں برداشت کی کمی ہو وہ یہ نیکی نہیں کر سکتا اور برداشت کرنے کا مطلب کیا ہے؟ کہ انسان خلاف منشاء کچھ سن کر بھی سنی ان سنی کر دے۔

لیکن ایسا کیوں ہوتا ہے کہ والدین اولاد سے ناراض ہو جاتے ہیں؟ حالانکہ ماں باپ تو بہت خیر خواہ ہوتے ہیں، بہت محبت کرنے والے ہوتے ہیں، انہوں نے اولاد پر بڑی محنت کی ہوتی ہے لہذا وہ اولاد سے توقع رکھتے ہیں کہ اولاد ان کی بات مانے مگر بعض اوقات جب اولاد ان کی توقعات پر پورا نہیں اترتی تو وہ اپنے غم و غصے کا اظہار

مختلف طریقوں سے کرتے ہیں اور وہ بھی کوئی بری نیت سے ایسا نہیں کر رہے ہوتے، وہ اپنا حق سمجھتے ہیں اور یہ اعتماد رکھتے ہیں کہ اولاد ان کی ڈانٹ ڈپٹ خوشی سے برداشت کرے گی جبکہ بعض اوقات اولاد ایسا نہیں کرتی اور ان کے سخت معاملے سے اپنے اندر بہت منفی رویہ پیدا کر لیتی ہے جس کی وجہ سے معاملات مزید خراب ہو جاتے ہیں، بدگمانیاں پیدا ہوتی ہیں اور تعلقات میں بگاڑ آ جاتا ہے تو ایسے موقع پر انسان کو صبر و تحمل اور برداشت کے ساتھ اپنی طرف سے ہر ممکن طور پر والدین کو خوش رکھنے کی کوشش کرنی چاہئے اور یہی اعلیٰ درجہ کا اخلاق ہے۔

خصوصاً اس وقت جب والدین بوڑھے ہو جائیں اور ان میں برداشت کی کمی ہو جائے کیونکہ اگر اولاد اور والدین دونوں میں ہی برداشت کی کمی ہوگئی تو معاملہ کبھی بھی درست نہیں ہو سکتا۔ اس لئے کسی ایک کو تو اچھائی کا ثبوت دینا ہے تو اللہ تعالیٰ والدین کی بجائے اولاد سے یہ چاہتے ہیں کہ اولاد اچھے اخلاق کا ثبوت دینے میں پہل کرے۔ ایک حدیث مبارک میں آتا ہے۔

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا قَالَ: جَاءَ رَجُلٌ إِلَى رَسُولِ اللَّهِ ﷺ فَقَالَ: جِئْتُ أَبَايُعِكَ عَلَى الْهَجْرَةِ وَتَرَكَتُ أَبَوَيَّ يَبْكِيَانِ، قَالَ: اِرْجِعْ فَأُضَحِّكُهُمَا كَمَا أَبْكَيْتَهُمَا. (ابو داؤد)

حضرت عبداللہ سے مروی ہے کہ ایک آدمی رسول اللہ ﷺ کی خدمت میں حاضر ہوا اور عرض کیا میں آپ ﷺ کے پاس ہجرت پر بیعت کرنے کے لئے حاضر ہوا ہوں اور میں نے اپنے والدین کو اس حال میں چھوڑا ہے کہ دونوں رورہے ہیں۔ آپ ﷺ نے فرمایا ان کے پاس واپس جاؤ اور ان کو ہنساؤ جیسا کہ تم نے ان

کوڑ لایا ہے۔ یعنی ان کو ناراض نہ کرو۔ یہاں ہجرت جیسے عظیم عمل سے بھی اس وقت تک روک دیا گیا جب تک کہ ماں باپ خوش نہ ہوں۔

## خدمت کرنا

زبان سے شکریہ بول دینا یا ایک دو لطفیہ سنا کر ہنسا دینا اور یہ سمجھنا کہ ہم نے ان کو خوش کر دیا تو یہ کافی نہیں ہے والدین کو خوش کرنے کے لئے ان کی خدمت کرنا بھی بہت ضروری ہے۔ خصوصاً جب وہ بوڑھے ہو جائیں اور ہماری خدمت کے محتاج بھی ہوں۔

صحیح مسلم میں آپ ﷺ نے فرمایا: عَنْ النَّبِيِّ ﷺ قَالَ: رَغِمَ أَنْفٌ، ثُمَّ رَغِمَ أَنْفٌ، ثُمَّ رَغِمَ أَنْفٌ قِيلَ: مَنْ يَا رَسُولَ اللَّهِ؟ قَالَ مَنْ أَدْرَكَ أَبَوَيْهِ عِنْدَ الْكِبَرِ، أَحَدَهُمَا أَوْ كِلَيْهِمَا فَلَمْ يَدْخُلِ الْجَنَّةَ. آپ ﷺ نے فرمایا "وہ آدمی ذلیل ہو پھر ذلیل ہو پھر ذلیل ہو"۔ لوگوں نے پوچھا اے اللہ کے رسول ﷺ! کون آدمی؟ فرمایا "وہ آدمی جس نے ماں باپ کو بڑھاپے کی حالت میں، کسی ایک کو یا دونوں کو پایا۔ پھر ان کی خدمت کر کے جنت میں داخل نہ ہوا"۔

لہذا ایک تو بڑھاپے کی عمر کے باعث ان کی خدمت ضروری ہے اور پھر خاص طور پر جب آپ اولاد کی حیثیت میں ہوں تو اس ناطے سے بھی والدین کا حق بنتا ہے کہ اولاد والدین کی خدمت کرے۔ ایک صورت یہ بھی ہوتی ہے کہ بہت سے بچے ہوتے ہیں اور ماں باپ کبھی ایک کے پاس اور کبھی دوسرے کے پاس چلے جاتے ہیں اس طرح اولاد مل جل کر اس کام کو باہم تقسیم کر لیتی ہے لیکن بعض اوقات ایسی صورت

ہوتی ہے کہ ہمارے سوا ان کا خیال رکھنے والا کوئی اور نہیں تو اگر ہم بھی ان کا خیال نہیں رکھتے تو ایسی صورت میں غفلت برتنے والے کے لئے ہی مندرجہ بالا حدیث میں خاص طور پر وعید آئی ہے۔ جیسے بعض ممالک میں لوگ والدین کو اولڈ ہومز میں چھوڑ آتے ہیں اور پلٹ کر مہینوں اور سالوں خبر گیری نہیں کرتے۔ اسی طرح ملاقات اور ضروریات کا خیال کرنے کی بجائے مدرڈے اور فادرڈے وغیرہ یا دیگر خاص مواقع پر محض کارڈ بھیج دیتے ہیں۔

ماں باپ کی خدمت گزاری کرنے سے اللہ تعالیٰ دنیا و آخرت کی مصیبتوں کو دور کر دیتا ہے جیسا کہ بخاری کی ایک روایت میں رسول اللہ ﷺ نے ارشاد فرمایا کہ "تم میں سے پہلی امتوں میں سے تین لوگ ایک سفر پر نکلے، حتیٰ کہ (رات ہوگئی، چنانچہ) رات گزارنے کے لئے وہ ایک غار میں داخل ہو گئے۔ تھوڑی ہی دیر کے بعد پہاڑ سے ایک بڑا سا پتھر لڑھک کر نیچے آیا جس نے غار کے دھانے کو بند کر دیا۔ یہ دیکھ کر انھوں نے آپس میں کہا کہ اس آزمائش سے نجات کی یہی صورت ہے کہ تم اپنے اعمال صالحہ کے واسطے سے اللہ تعالیٰ سے دعا کرو۔ (چنانچہ انہوں نے اپنے اپنے عمل کے حوالے سے دعائیں کیں)۔ ان میں سے ایک آدمی نے کہا: اے اللہ! تو جانتا ہے میرے بوڑھے ماں باپ تھے اور شام کو میں سب سے پہلے انہی کو دودھ پلاتا تھا، ان سے پہلے میں اہل و عیال کو اور خادم و غلام کو نہیں پلاتا تھا۔ ایک دن درختوں کی تلاش میں میں دور نکل گیا اور جب واپس آیا تو والدین سو چکے تھے، میں نے شام کا دودھ دوہا اور ان کی خدمت میں لے کر حاضر ہوا تو دیکھا کہ وہ سوئے ہوئے ہیں، میں نے ان کو جگانا بھی پسند نہ کیا اور ان سے پہلے اپنے اہل اور غلاموں کو دودھ پلانا بھی

گوارا نہ کیا۔ میں دودھ کا پیالہ ہاتھ میں پکڑے، ان کے سر ہانے کھڑا، ان کے جاگنے کا انتظار کرتا رہا، جب کہ بچے بھوک کے مارے میرے قدموں میں بلبلاتے رہے، حتیٰ کہ صبح ہوگئی اور وہ بیدار ہوئے، میں نے انہیں ان کے شام کے حصے کا دودھ پلایا اور انہوں نے پیا۔ یا اللہ! اگر یہ کام میں نے صرف تیری رضا کے لئے کیا تھا، تو ہم اس چٹان کی وجہ سے جس مصیبت میں پھنس گئے ہیں، اس سے ہمیں نجات عطا فرما۔ پس وہ چٹان تھوڑی سی سرک گئی، لیکن ابھی وہ اس سے باہر نہیں نکل سکتے تھے۔ دوسرے شخص نے دعا کی، یا اللہ! میری بچا زاد بہن تھی جس سے مجھے اتنی محبت تھی جتنی کہ زیادہ سے زیادہ کسی مرد کو کسی عورت سے ہو سکتی ہے۔ پس میں نے اس سے اپنی خواہش پوری کرنے کا ارادہ کیا لیکن وہ آمادہ نہ ہوئی اور اس نے انکار کر دیا۔ حتیٰ کہ ایک وقت آیا کہ قحط سالی نے اسے میرے پاس آنے پر مجبور کر دیا، میں نے اسے اس شرط پر ایک سو بیس دینا ردیئے کہ وہ میرے ساتھ خلوت اختیار کرے، چنانچہ وہ آمادہ ہوگئی۔ جب میں اس کی دونوں ٹانگوں کے درمیان بیٹھ گیا تو اس نے کہا اللہ سے ڈر! اور اس مہر کو ناحق مت توڑ، (اس کے ان الفاظ نے یا اللہ مجھ پر تیرا خوف طاری کر دیا) اور میں اس دور ہو گیا حالانکہ وہ تمام لوگوں میں مجھے سب سے زیادہ پیاری تھی اور میں نے سونے کے وہ دینار بھی چھوڑ دیئے جو میں نے اسے دیئے تھے۔ یا اللہ! اگر یہ کام میں نے صرف تیری رضا کے لئے کیا تھا، تو یہ نازل شدہ مصیبت ہم سے دور فرما دے! پس وہ چٹان کچھ اور سرک گئی، لیکن وہ اب بھی اس سے باہر نہیں نکل سکتے تھے۔ تیسرے نے دعا کی، یا اللہ میں نے کچھ مزدوروں کو اجرت پر رکھا تھا، سب کو میں نے ان کی اجرت دے دی، صرف ایک مزدور اپنی مزدوری لئے بغیر چلا گیا، میں نے اس کی مزدوری کی



رقم کو کاروبار میں لگایا حتیٰ کہ اس سے بہت سا مال بن گیا، کچھ عرصے کے بعد اس نے میرے پاس آکر کہا، اللہ کے بندے! مجھے میری اجرت عطا کر۔ میں نے کہا یہ اونٹ، گائے، بکریاں اور غلام جو تجھے نظر آرہے ہیں، یہ سب تیری اجرت کا ثمر ہے۔ اس نے کہا اللہ کے بندے مجھ سے مذاق نہ کر۔ میں نے کہا میں تجھ سے مذاق نہیں کر رہا۔ چنانچہ وہ سا رامال لے گیا، اس میں سے اس نے کچھ نہ چھوڑا۔ یا اللہ! اگر یہ کام میں نے صرف تیری رضا کے لئے کیا تھا، تو یہ مصیبت جس میں ہم مبتلا ہیں، ہم سے دور فرما دے! پس وہ ساری چٹان سرک گئی اور غار کا منہ کھل گیا اور سب باہر نکل آئے۔

## عاجزی سے پیش آنا

خدمت کے ساتھ ساتھ والدین کے سامنے عاجزانہ رویہ ہونا بھی بہت ضروری ہے بہت سے لوگ ماں باپ کی خدمت کرتے ہیں لیکن ساتھ ہی ساتھ بدتمیزی سے بھی پیش آتے ہیں تکبر کرتے ہیں جب کہ اس سے روکا گیا ہے اور عاجزی و انکساری کا سبق دیا گیا۔ لیکن ہوتا یہ ہے کہ جب ہم خدمت کرتے ہیں تو ہم سمجھتے ہیں کہ ہم نے بہت بڑا احسان کیا ہے اب ہمارا حق ہے کہ ہم جو چاہیں انہیں سنادیں۔ ان کی خدمت کرنے کے باوجود ان کے ساتھ معاملہ کرتے ہوئے عاجزی و انکساری سے کام لینا چاہئے۔ اس بارے میں قرآن پاک کی ایک آیت آتی ہے۔

﴿وَ اخْفِضْ لَهُمَا جَنَاحَ الذَّلْمِ مِنَ الرَّحْمَةِ﴾ ... (الاسراء: ۲۴)

"ان دونوں کے لئے رحمت کے ساتھ اپنے کندھے جھکا کر رکھو"

یعنی شفقت کا معاملہ کرتے ہوئے اپنے انداز میں بھی عاجزی رکھو۔ ماں

باپ کے سامنے اکڑ کر نہ بیٹھیں اور نہ ہی کندھے اچکائیں یعنی رویہ میں بھی عاجزی و انکساری ضروری ہے بعض لوگ ماں باپ یا بڑوں سے بات کرتے ہوئے منہ پھیر لیتے ہیں یا تیوری چڑھائے ہوئے بات کرتے ہیں یا موڈ آف کر لیتے ہیں یا ان سے بولنا ہی پسند نہیں کرتے۔ اسی طرح والدین کی کمزوریوں اور غلطیوں پر انہیں ٹوکنا اور ان پر تنقید کرنا خلافِ ادب ہے۔ ان پر اپنی مرضی مسلط کرنا، بات بات پر انہیں سمجھانے بیٹھ جانا بھی درست رویہ نہیں خصوصاً ان کے بڑھاپے اور بیماری میں۔ یہ سب چیزیں تکبر کی علامت ہیں۔ اللہ تعالیٰ کو عاجز بندے پسند ہیں اور خصوصاً وہ عاجزی جو اپنے ماں باپ کے لئے ہو۔

## ادب و احترام

حضرت ابو ہریرہؓ نے ایک بار دو آدمیوں کو دیکھا تو ایک سے پوچھا یہ دوسرے تمہارے کون ہیں؟ اس نے کہا یہ میرے والد ہیں آپؐ نے فرمایا دیکھو ان کا نام نہ لینا کبھی ان سے آگے نہ چلنا اور نہ کبھی ان سے پہلے بیٹھنا۔ پہلے ان کے بیٹھنے کا انتظام کرو اور پھر خود بیٹھو" (الادب المفرد) جیسے بعض اوقات ہمارے ہاں کچھ علاقوں میں بچے ماں باپ کا نام لے کر بلاتے ہیں جب دوسرے ان کو نام لیتے ہوئے دیکھتے ہیں تو وہ بھی نام لینا شروع کر دیتے ہیں بعض علاقوں کا کلچر ایسا ہے لیکن اسلام کی تعلیم یہ ہے کہ والدین کو نام سے نہیں پکارا جائے۔ عزت کے کسی لفظ سے پکارا جائے۔

ایک اور روایت میں آتا ہے کہ اللہ تعالیٰ نے حضرت موسیٰ علیہ السلام کے پاس وحی بھیجی کہ اے موسیٰ (علیہ السلام)! "اپنے ماں باپ کی عزت کر اس لئے کہ جو

کوئی ماں باپ کی عزت کرتا ہے میں اس کی عمر بڑھا دیتا ہوں یعنی اس کی عمر میں اضافہ فرماتا ہوں اور اس کو ایسا بچہ عطا کرتا ہوں جو اس کے ساتھ نیکی کرے اور جو ماں باپ کو ستاتا ہے میں اس کی عمر کم کر دیتا ہوں اور اس کو ایسی اولاد دیتا ہوں جو اس کو ستائے" (وہب بن منبہ زواج لابن حجر)

ماں باپ کو ستانا ایسا گناہ ہے جس کی سزا انسان کو دنیا میں ہی مل جاتی ہے لیکن عام طور پر ہم اس کی طرف توجہ ہی نہیں دیتے سوچتے ہی نہیں کہ کہیں ہم تو ایسا کچھ کر نہیں رہے ہیں۔

### محبت کا اظہار

ماں باپ کے ساتھ معاملہ کرنے میں صرف عاجزی و انکساری کافی نہیں بلکہ محبت کا اظہار بھی ضروری ہے مثلاً اگر آپ کندھے جھکا کر نظریں جھکا کر ان کے پاس خاموش بیٹھ جاتے ہیں اور کوئی بات نہیں کرتے تو یہ احسان والا رویہ نہیں ہے۔

### گفتگو میں نرمی

والدین سے حسن سلوک کے لئے یہ بھی ضروری ہے کہ احسن طریقے سے گفتگو کی جائے۔ قرآن پاک میں اللہ تعالیٰ فرماتا ہے کہ،

فَلَا تَقُلْ لَّهُمَا أَوْفٍ وَلَا تَنْهَرْهُمَا (الاسراء: ۲۳)

"ان کو اوف تک نہ کہو اور ڈانٹ کے بات نہ کرو"

اف کہنا بیزاری کی علامت ہے۔

یعنی ماں باپ سے بات کرتے ہوئے انہیں ڈانٹو نہیں ایسے لہجے میں بات

مت کرو جیسے تم اپنے برابر والوں سے کرتے ہو یا اپنے چھوٹوں سے کرتے ہو۔ ان کے ساتھ ادب و احترام کی بات ہو۔ پھر اسی طرح نرمی سے گفتگو ہونی چاہئے۔ حدیث میں آتا ہے کہ آپ ﷺ نے فرمایا، "جو شخص اپنے ماں باپ کی ملاقات کو جاتا ہے تو اللہ تعالیٰ ہر قدم کے بدلے سونکیاں لکھتے ہیں، سو گناہ معاف فرماتے ہیں سو درجے بلند فرماتے ہیں، پھر جب وہ ان کے سامنے بیٹھ کر اچھی باتیں کرتا ہے تو اللہ تعالیٰ اس کو قیامت میں نور دینے کا وعدہ کرتا ہے اور جب وہ اٹھتا ہے تو گناہوں سے پاک صاف ہو کے اٹھتا ہے" (بدرة الناصحین)

کتنا اجر و ثواب ہے اس ملاقات اور پھر پاس بیٹھ کر محبت و شفقت سے اچھی باتیں کرنے کا۔ لیکن عام طور پر دیکھا گیا ہے کہ بچے ماں باپ کو بھلائے رکھتے ہیں۔ خصوصاً تب جب تک انہیں اپنے گھروں میں کوئی پریشانی نہ ہو لیکن جب زندگی میں پریشانی، دکھ یا کوئی مسئلہ ہوتا ہے تو والدین کو پریشان کرنے چلے جاتے ہیں۔ حتیٰ کہ ان کی زندگی میں کوئی سکھ نہیں چھوڑتے۔ تو ایسے رویہ سے پرہیز کرنا چاہئے۔

یقیناً مشکلات کے حل میں ماں باپ سے آپ اچھی رائے لے سکتے ہیں، مخلصانہ مشورہ لے سکتے ہیں۔ بہت کچھ آپ کو ان سے مل سکتا ہے۔ وہ آپ کے مسائل سب سے بہتر طور پر حل کر سکتے ہیں لیکن بات یہ ہے کہ صرف ایسے موقعوں پر ہی ہمیں ماں باپ کیوں یاد آتے ہیں؟ یا ہم صرف دکھ اور تکلیف کے موقع پر ہی ماں باپ کے ساتھ تعلق کیوں رکھتے ہیں؟ اور صرف دکھ اور پریشانی کی خبر سنانے کے لئے ہی کیوں پہنچ جاتے ہیں؟ عام طور پر دیکھا گیا ہے کہ سمجھدار اولاد اپنے صدمے، دکھ، غم خود ہی برداشت کر لیتی ہے اور بات بات پر ماں باپ کو ستانے اور پریشان کرنے کی بجائے

خود اپنے مسائل کا ممکنہ حل تلاش کرتی ہے۔

پھر اسی طرح والدین کو برا بھلا نہیں کہنا چاہئے۔ دنیا میں ہر طرح کے انسان ہیں۔ سب ماں باپ متقی پر ہیزگار اور نیک لوگ نہیں ہوتے چور اور ڈاکو بھی کسی کے ماں باپ ہی ہوتے ہیں۔ مثلاً عبداللہ بن ابی منافقوں کا سردار تھا لیکن اس کا بیٹا ایک سچا مخلص مومن تھا اب اس کے لئے ایک بہت بڑی مشکل یہ تھی کہ باپ ایک اچھا انسان نہیں تو عموماً ایسے موقع پر بھی انسان شش و پنج میں پڑ جاتا ہے مثلاً کسی کا باپ جس کا کردار اچھا نہیں وہ دوسروں پر زیادتی کرتا ہے بہت بد اخلاقی کرتا ہے یا کسی بھی طرح وہ اچھا انسان نہیں تو ایسے میں انسان ماں باپ کے ساتھ بد تمیزی کرنے کی حجت تلاش کر لیتا ہے اس کو justify کر لیتا ہے۔ کئی لوگوں کو دیکھا گیا ہے کہ جوئے نئے دین کی طرف آتے ہیں اگر وہ خود نماز پڑھنے لگتے ہیں اور ماں باپ نماز نہیں پڑھتے تو ان سے بد تمیزی کے ساتھ پیش آتے ہیں یا ان سے میل جول چھوڑ دیتے ہیں۔ ہمارا دین ہمیں یہ نہیں سکھاتا۔ آپ ﷺ نے حضرت اسماءؓ کو اس وقت بھی ان کی والدہ سے حسن سلوک کا سبق دیا جب والدہ مشرکہ تھیں۔

اسی طرح کسی دوسرے کے والدین کو بھی برا بھلا نہیں کہنا چاہیے۔ کیونکہ سب کے ماں باپ محترم ہوتے ہیں۔

ایک حدیث میں آتا ہے کہ: عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ: إِنَّ مِنْ أَكْبَرِ الْكَبَائِرِ أَنْ يَلْعَنَ الرَّجُلُ وَالِدَيْهِ، قِيلَ: يَارَسُولَ اللَّهِ، وَكَيْفَ يَلْعَنُ الرَّجُلُ وَالِدَيْهِ؟ قَالَ يَسُبُّ الرَّجُلُ أَبَا الرَّجُلِ، فَيَسُبُّ أَبَاهُ، وَيَسُبُّ أُمَّهُ. (متفق عليه)

عبداللہ بن عمر فرماتے ہیں کہ نبی ﷺ نے فرمایا "سب سے بڑا گناہ یہ ہے کہ انسان اپنے ماں باپ پر لعنت بھیجے"۔ عرض کی گئی کہ یہ کیسے ہو سکتا ہے؟ آپ ﷺ نے فرمایا "کہ ایک شخص کسی کے ماں باپ کو گالی دیتا ہے تو گویا خود اس نے اپنے ماں باپ کو گالی دی"۔

ہوتا یہ ہے کہ جب آپ کسی کے ماں باپ کو گالی دیں گے تو وہ پلٹ کر آپ کے ماں باپ کو گالی دے گا تو گویا اگر آپ نے ایسے غلط کام کا آغاز کیا ہے تو آپ نے اپنے ماں باپ کو خود ہی گالی دی۔ ویسے بھی آپ دیکھیں کہ اولاد دیا تو ماں باپ کی عزت کا سبب ہوتی ہے یا پھر ان کی رسوائی کا۔ ہمارے اچھے کام جو ہیں وہ صرف ہمارے لئے ہی فائدہ مند نہیں ہوتے بلکہ ہمارے ماں باپ کی عزت کا سبب بھی بنتے ہیں جب کہ ہماری غلطیاں اور برائیاں ہمارے ماں باپ کی رسوائی کا سبب بن جاتی ہیں۔ اس لئے جو شخص حقیقت میں یہ چاہتا ہو کہ اس کے ماں باپ کی عزت ہو تو اس کو غلط کاموں سے پرہیز کرنا چاہئے اور رسوا کن باتوں سے بچنا چاہئے۔

## اطاعت و فرمانبرداری

والدین کے ادب، عزت، احترام کے ساتھ ساتھ ان کی بات بھی ماننی چاہئے صرف یہی نہیں کہ ان کو اچھے اچھے القابات سے یاد کریں اور ان کے سامنے ایسے دعوے کریں کہ آپ ہمیں بہت عزیز ہیں، ہم آپ کا ادب و احترام کرتے ہیں جبکہ اگر وہ کوئی کام کہیں تو کر کے نہ دیں، ٹال مٹول کریں یا جھوٹے وعدے کریں۔

اس کے لئے اطاعت اور فرمانبرداری ضروری ہے ابن عباس کا بیان ہے کہ نبی ﷺ

نے فرمایا "جس آدمی نے اس حال میں صبح کی کہ وہ ان ہدایات اور احکام میں اللہ تعالیٰ کا اطاعت گزار ہو جو اس نے ماں باپ کے حق میں نازل فرمائے ہیں، تو اس نے اس حال میں صبح کی کہ اس کے لئے جنت کے دو دروازے کھلے ہوئے ہیں اور اگر ماں باپ میں سے کوئی ایک ہو تو جنت کا ایک دروازہ کھلا ہے اور جس شخص نے اس حال میں صبح کی کہ وہ ماں باپ کے بارے میں اللہ کے بھیجے ہوئے احکامات سے منہ موڑے ہوئے ہے تو اس نے اس حال میں صبح کی کہ اس کے لئے دوزخ کے دو دروازے کھلے ہیں اور اگر ماں باپ میں سے کوئی ایک ہے تو دوزخ کا ایک دروازہ کھلا ہے" اس پر ایک آدمی نے پوچھا، اے اللہ کے رسول ﷺ! اگر ماں باپ اسکے ساتھ زیادتی کر رہے ہوں تب بھی فرمایا "ہاں اگر زیادتی کر رہے ہوں تب بھی" (مشکوٰۃ)

یعنی تب بھی ان کے ساتھ بدتمیزی اور بد اخلاقی کے بجائے خاموشی اور ادب و احترام کے دائرے میں رہنا ضروری ہے آپ دیکھئے کہ اگر ستارے اپنی جگہ چھوڑ کر ٹوٹ کر زمین پر گرنے لگیں تو کیا ہو؟ اگر ایک ستارہ یا سیارہ اپنے مدار سے نکل کر باہر کی طرف جانے لگے تو ہر چیز تباہ ہو جائے۔ بالکل اسی طرح جب اولاد اپنی حدود سے آگے نکل کر زیادتی اور بدتمیزی شروع کرتی ہے تو اس سے ماں باپ کے حقوق تلف ہوتے ہیں، اللہ تعالیٰ کی ناراضگی ہوتی ہے اور پورا خاندان متاثر ہوتا ہے۔ نبی ﷺ نے فرمایا "باپ جنت کا درمیانی دروازہ ہے باپ کی اطاعت کر کے چاہے تو اس دروازے کی حفاظت کر یا نافرمانی کر کے اسے برباد کر دے" (ترمذی)

آپ ﷺ نے یہ بھی فرمایا، بَرُّوا آبَائَكُمْ تَبْرَأُ بِنَاءُكُمْ. (طبرانی)

"اپنے ماں باپ کے ساتھ نیکی کرو تمہاری اولاد تمہارے ساتھ بھلائی کرے گی"

حضرت جابر بن عبد اللہ سے روایت ہے نبی ﷺ نے فرمایا، "والدین کی

نافرمانی سے بچو اس لئے کہ جنت کی خوشبو ایک ہزار سال سے آتی ہے مگر والدین کی

نافرمانی کرنے والا اس کی خوشبو نہیں پائے گا" (طبرانی)

وَعَنْ أَبِي بَكْرَةَ نَفِيعِ بْنِ الْحَارِثِ رَضِيَ اللَّهُ عَنْهُ قَالَ : قَالَ رَسُولُ اللَّهِ

صَلَّى اللَّهُ عَلَيْهِ وَسَلَّمَ : أَلَا أُبَيُّكُمْ بِأَكْبَرِ الْكِبَائِرِ ؟ ثَلَاثًا . بَلَى يَا رَسُولَ

اللَّهِ قَالَ : إِلَّا شَرَاكُ بِاللَّهِ ، وَعُقُوقُ الْوَالِدِينَ . وَكَانَ مُتَكِنًا فَجَلَسَ ،

فَقَالَ : أَلَا وَقَوْلُ الزُّورِ وَشَهَادَةُ الزُّورِ فَمَا زَالَ يُكْرَرُهَا حَتَّى قُلْنَا : لَيْتَهُ

سَكَتَ . (متفق عليه)

حضرت ابو بکرؓ فرماتے ہیں کہ نبی ﷺ نے ارشاد فرمایا، "کیا میں تمہیں بڑے بڑے

گناہ بتاؤں؟ تین مرتبہ فرمایا۔ صحابہؓ نے عرض کیا اے اللہ کے رسول ﷺ (ضرور

ارشاد فرمائیے) آپ ﷺ نے فرمایا "اللہ کے ساتھ کسی کو شریک ٹھہرانا ہے اور

والدین کی نافرمانی کرنا ہے اس وقت آپؐ تکلیہ لگائے ہوئے تھے تکلیہ چھوڑ دیا۔ فرمانے

لگے سنو جھوٹ بولنا، جھوٹی گواہی دینا۔ پھر آپ ﷺ یہی فرماتے رہے۔ یہاں تک

کہ ہم نے کہا، کاش آپ ﷺ خاموش ہو جائیں۔

یہ بات بھی یاد رکھنے کے قابل ہے کہ ماں باپ کی نافرمانی ان گناہوں میں

سے ہے جس کی سزا دنیا میں بھی ملتی ہے۔



وَعَنْ أَبِي بَكْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: كُلُّ الذُّنُوبِ يَغْفِرُ اللَّهُ تَعَالَى مِنْهَا مَا شَاءَ إِلَّا عُقُوقَ الْوَالِدَيْنِ فَإِنَّهُ يُعَجِّلُ لِصَاحِبِهِ فِي الْحَيَاةِ قَبْلَ الْمَمَاتِ (شعب الایمان)

حضرت ابو بکرؓ سے روایت ہے کہ نبی ﷺ نے فرمایا "اللہ تعالیٰ تمام گناہ معاف کر دیتا ہے ان میں سے جو چاہتا ہے مگر والدین کی نافرمانی، پس تحقیق اللہ جلد ہی سزا دیتا ہے ماں باپ کی نافرمانی کرنے والوں کو دنیا کی زندگی میں مرنے سے پہلے" یعنی کچھ گناہ تو ایسے ہیں کہ جن کی سزا دنیا میں نہیں بلکہ آخرت ہی میں ملے گی۔ لیکن ماں باپ کو ستانا ایسا گناہ ہے کہ جس کی سزا دنیا میں ہی شروع ہو جاتی ہے رسول اللہ ﷺ نے فرمایا:

لَإِنَّ رِضَاءَ اللَّهِ فِي رِضَاءِ الْأُمَّ وَالسَّخَطِ اللَّهُ فِي سَخَطِ الْأُمَّ.

(مسند احمد، طبرانی)

"اللہ تعالیٰ کی رضامندی والدہ کی رضامندی میں ہے اور اللہ تعالیٰ کی ناراضگی والدہ کی ناراضگی میں ہے۔"

آپ ﷺ نے فرمایا "نہیں داخل ہوگا جنت میں احسان جتانے والا، والدین کی نافرمانی کرنے والا اور شراب پینے والا" (نسائی)

مگر ان تمام باتوں کے علاوہ کچھ صورتیں ایسی بھی ہیں کہ جن میں والدین کی بات نہیں مانی جاسکتی۔ ان میں سے ایک تو یہ کہ اگر ماں باپ یہ کہیں کہ تم اللہ کے ساتھ شرک کرو تو یہ نہیں ہو سکتا۔ آپ جانتے ہیں کہ حضرت مصعب بن عمیرؓ کی والدہ ان کے قبول اسلام پہ ناراض ہو گئیں انہوں نے کھانا پینا چھوڑ دیا اور کہا کہ میں اس وقت تک آرام نہیں کروں گی جب

تک کہ تم کفر کی طرف واپس نہیں پلٹتے۔ وہ بہت پریشان ہوئے اور حضور ﷺ سے عرض کی اس پر یہ آیت اتری تھی؛

وَوَصَّيْنَا الْإِنْسَانَ بِوَالِدَيْهِ حُسْنًا وَإِنْ جَاهَدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا ۝ (العنكبوت: ۸)

"ہم نے انسان کو ماں باپ کے ساتھ بھلائی کرنے کی وصیت کی اگر تیرے ماں باپ تجھے میرے ساتھ شرک کرنے کو کہیں تو ہرگز ان کی بات نہ ماننا اور دنیا میں ان کے ساتھ بھلے طریقے سے رہنا"

اسی طرح اگر ماں باپ کہیں کہ نماز نہ پڑھو تو ان کی اطاعت نہیں ہو سکتی۔ لیکن یہ نہیں کہ بدتمیزی اور تکبر کے ساتھ ان کی نافرمانی کرو بس خاموشی کے ساتھ انسان اس حکم کو نہ مانے جو اللہ تعالیٰ کی نافرمانی کے بارے میں ہو۔ البتہ والدین کے ساتھ حسن سلوک کرتا رہے۔

## ضروریات کا خیال رکھنا

صرف زبانی کلامی باتیں اور چند خدمت کی چیزیں کافی نہیں ہیں بلکہ انکی ضروریات کا خیال رکھنا بھی نہایت ضروری ہے ان پر خرچ کرنا لازم ہے قرآن پاک میں آتا ہے کہ

يَسْأَلُونَكَ مَاذَا يُنْفِقُونَ قُلْ مَا أَنْفَقْتُمْ مِنْ خَيْرٍ فَلِلَّوَالِدَيْنِ... ۝ (البقرة: 215)

"یہ آپ ﷺ سے سوال کرتے ہیں کہ کیا خرچ کریں، آپ ﷺ کہہ دیجئے مال میں سے جو تم خرچ کرو والدین کے لئے ہے۔"

یعنی آدمی کے مال پر پہلا حق ماں باپ کا ہے کوئی صدقہ خیرات اس وقت

تک اپنے مقام کو نہیں پہنچتا یا اجر و ثواب کا باعث نہیں ہوتا جب تک انسان اپنے فرائض کو ادا نہ کرے اور خاص طور پر جب ماں باپ اپنی اولاد پر انحصار کرتے ہوں۔ اولاد پر لازم ہے کہ اپنے مال میں سے خوشی خوشی والدین پر خرچ کرے۔ ایک مرتبہ حضرت عبداللہ بن عمرؓ نے ابن عباسؓ سے پوچھا کیا آپ یہ چاہتے ہیں کہ جہنم سے دور رہیں اور جنت میں داخل ہوں؟ ابن عباسؓ نے کہا کیوں نہیں اللہ کی قسم میں یہی چاہتا ہوں۔ ابن عمرؓ نے پوچھا کیا آپ کے والدین زندہ ہیں؟ ابن عباسؓ نے کہا جی ہاں میری والدہ زندہ ہیں ابن عمرؓ نے نصیحت کرتے ہوئے کہا اگر تم ان کے کھانے پینے کا خیال رکھو تو ضرور جنت میں جاؤ گے۔ بشرطیکہ کہ تم کبیرہ گناہوں سے بچتے رہو (الادب المفرد) اس سے پتہ چلتا ہے کہ ماں باپ پر خرچ کرنا جنت میں لے جانے والے کاموں میں سے ہے۔

ایک بار ایک شخص نبی کریم ﷺ کے پاس آیا اور اپنے باپ کی شکایت کرنے لگا کہ وہ جب چاہتے ہیں میرا مال لے لیتے ہیں۔ آپ ﷺ نے اس آدمی کے باپ کو بلایا ایک بوڑھا کمزور شخص لاٹھی ٹیکتا ہوا آپ ﷺ کے پاس حاضر ہوا۔ آپ ﷺ نے اس بوڑھے سے تحقیق فرمائی۔ اس نے کہنا شروع کیا اے اللہ کے رسول ﷺ ایک زمانہ تھا جب یہ کمزور اور بے بس تھا اور مجھ میں طاقت تھی۔ میں مالدار تھا یہ خالی ہاتھ تھا میں نے کبھی اس کو اپنی چیز لینے سے نہیں روکا۔ آج میں کمزور ہوں یہ تندرست اور قوی ہے، میں خالی ہاتھ ہوں یہ مالدار ہے اب یہ اپنا مال مجھ سے بچا بچا کر رکھتا ہے۔ بوڑھے کی باتیں سن کر رحمت دو عالم ﷺ رو پڑے اور فرمایا: **أَنْتَ وَمَالُكَ لَا بِيكَ** "تو اور تیرا مال تیرے باپ کا ہے۔"

## دعا کا اہتمام کرنا

پھر یہ کہ صرف مال خرچ کرنا اور خدمت کرنا ہی کافی نہیں بلکہ ان کے لئے دعا کرنا بھی ضروری ہے اور یہ دعا اللہ تعالیٰ نے خود قرآن پاک میں سکھائی ہے۔

وَقُلْ رَبِّ ارْحَمْهُمَا كَمَا رَبَّيْنِي صَغِيرًا " اور آپ کہہ دیجئے اے میرے رب ان دونوں پر رحم فرما۔ جس طرح انہوں نے مجھے بچپن میں پالا " پھر یہ کہ والدین پر بڑھاپے میں خصوصی توجہ دی جائے کیونکہ وہ کمزوری کا وقت ہوتا ہے، دنیا سے وابستگی اور دکھی ہوتا ہے ایسے میں انسان پر امید کے بجائے مایوسی کا ایک عالم ہوتا ہے۔ دل گرفتہ اور دکھی ہوتا ہے ایسے میں اولاد پر ماں باپ کا حق اور بھی بڑھ جاتا ہے۔ قرآن مجید میں اللہ تعالیٰ فرماتے ہیں۔ وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَيْهِمَا فَلا تَقُلْ لَهُمَا قَوْلًا وَلا تَنْهَرْهُمَا وَقُلْ لَهُمَا قَوْلًا كَرِيمًا... (الاسراء: ۲۳)

" اور والدین کے ساتھ احسان کرو اگر ان میں سے تمہارے پاس ایک یا دونوں بڑھاپے کی عمر کو پہنچیں تو ان کو اف تک نہ کہو۔ ان کو جھڑکو نہیں اور ان سے عزت والی بات کرو "

ہوتا یہ ہے کہ ماں باپ بڑھاپے میں بچوں کی طرح ہی ہو جاتے ہیں۔ ایک ہی بات بار بار کریں گے، کبھی ناراض ہونے لگیں گے، کبھی بے وجہ ہنسیں گے۔ ایسے میں انسان کے لئے معاملہ کرنا بے حد مشکل ہو جاتا ہے اور یہ بڑا صبر کا وقت ہوتا ہے اس لئے خصوصی طور پر بڑھاپے کا ذکر کر کے اللہ تعالیٰ نے فرمایا کہ

اس وقت بھی عزت کی بات کرو اور ان کے ساتھ ڈانٹ ڈپٹ نہیں کرو۔

حضرت عبداللہؓ فرماتے ہیں کہ ایک آدمی آپ ﷺ کی خدمت میں حاضر ہوا اور کہنے لگا میں آپ ﷺ کے ہاتھ پہ ہجرت اور جہاد کے لئے بیعت کرتا ہوں اور اس کا اجر اللہ سے چاہتا ہوں۔ آپ ﷺ نے فرمایا "کیا تمہارے ماں باپ میں سے کوئی زندہ ہے" بولے جی ہاں دونوں زندہ ہیں فرمایا "کیا تم واقعی اللہ سے اپنی ہجرت اور جہاد کا بدلہ چاہتے ہو"؟ اس نے کہا جی ہاں۔ آپ ﷺ نے فرمایا "تو جاؤ ماں باپ کی خدمت میں رہ کر ان سے نیک سلوک کرو تم کو اجر مل جائے گا" (متفق علیہ)

## ماں کا درجہ زیادہ ہے

ماں کا درجہ باپ کے مقابلے میں تین گنا زیادہ ہے۔ ایک شخص آپ ﷺ کے پاس آیا اور پوچھا میرے اچھے سلوک کا سب سے زیادہ مستحق کون ہے؟ تو آپ ﷺ نے فرمایا: "تمہاری ماں، تمہاری ماں، تمہاری ماں، چوتھی دفعہ آپ ﷺ نے فرمایا "تمہارا باپ"۔ (بخاری، مسلم)

دوسری جگہ فرمایا، اِنَّ اللّٰهَ تَعَالٰی حَرَّمَ عَلَیْكُمْ عُقُوْقَ الْاُمّهَاتِ (متفق علیہ) اللہ نے تم پر ماؤں کی نافرمانی کو حرام قرار دیا ہے "حضرت جاہمہؓ نبی ﷺ کی خدمت میں حاضر ہوئے اور انہوں نے بھی یہی کہا کہ میرا ارادہ جہاد کا ہے۔ تو آپ ﷺ نے فرمایا "تمہاری ماں زندہ ہے تو جاؤ ان کی خدمت میں لگے رہو جنت انہیں کے قدموں میں ہے" (ابن ماجہ)

حضرت اولیس قرئیؓ کے بارے میں آتا ہے کہ وہ آپ ﷺ سے شدید

محبت کے باوجود آپ ﷺ کا دیدار نہ کر سکے کیونکہ ان کی والدہ بوڑھی تھیں اور آپ ﷺ نے والدہ کی خدمت کے لئے اُن کو حکم دیا تھا کہ آپ ہجرت کر کے نہ آئیں اور انہیں کے پاس رہیں۔ اسی طرح وہ حج نہیں کر سکے تھے والدہ کی وفات کے بعد انہوں نے اپنی حج کی آرزو پوری کی۔ اتنے نیک انسان تھے کہ رسول اللہ ﷺ نے حضرت عمرؓ سے فرمایا تھا کہ "وہ (حضرت اولیں) آئیں تو تم ان سے اپنے لئے دعا کرو"۔ یہ سب درجہ و مقام ان کو ہجرت اور جہاد سے نہیں ملا اگرچہ ہجرت اور جہاد بھی اپنے مقام پر اہم ہیں لیکن انہیں یہ درجہ اپنی ماں کی خدمت کی وجہ سے ملا۔

حضرت عائشہؓ سے روایت ہے کہ آپ ﷺ نے فرمایا "میں جنت میں داخل ہوا" (یعنی آپ ﷺ خواب کی حالت میں جنت میں داخل ہوئے) "تو میں نے وہاں قرآن پڑھنے کی آواز سنی میں نے کہا یہ کون ہے جو قرآن پڑھتا ہے؟" فرشتوں نے کہا یہ حارثہ بن نعمانؓ ہیں حضور ﷺ نے فرمایا، "ماں باپ سے نیکی کرنے کا ثواب اسی طرح ہے۔ حارثہ بن نعمانؓ اپنی والدہ کے ساتھ بہت نیکی کرنے والے تھے" (مشکوٰۃ)

گویا اس نیکی کی وجہ سے اللہ تعالیٰ نے ان کو جنت میں قرآن پڑھنے کی سعادت بخشی۔ یہ ہم سب کے لئے ایک بڑے سبق کی بات ہے کہ انسان جب ماں باپ کے ساتھ حسن سلوک کرتا ہے تو دنیا میں بھی اس کے لئے خیر و بھلائی کے دروازے کھلتے ہیں اور آخرت میں بھی اس کے درجات بلند ہوتے ہیں۔

ماں باپ خواہ غیر مسلم ہی کیوں نہ ہوں، گناہ گار ہی کیوں نہ ہوں پھر بھی اولاد کا یہ فرض ہے کہ اپنے حصے کی ذمہ داری پوری کرے اور والدین سے حسن سلوک کرتی رہے۔

## مرنے کے بعد حسن سلوک

حسن سلوک والدین کی زندگی تک محدود نہ ہو بلکہ ان کی وفات کے بعد بھی جاری رہے۔ خصوصاً اگر کسی انسان سے والدین کی زندگی میں اُن کے ساتھ کوئی کوتاہی ہو گئی ہو اور ان کے مرنے کے بعد اب اس کے اندر احساس ندامت پیدا ہوتا ہے۔ تو وہ اس کی کچھ تلافی ابھی بھی کر سکتا ہے۔ حضرت ربیعہ ساعدیؓ فرماتے ہیں کہ میں بارگاہ رسالت ﷺ میں حاضر ہوا ایک انصاری آیا اور عرض کی۔ اے اللہ کے رسول ﷺ! کیا میرے والدین کی وفات کے بعد بھی مجھے ان سے اچھا سلوک کرنا ہے (یعنی بسا لو الدین احسانا) کیا زندگی تک ہے یا بعد میں بھی ہے، آپ ﷺ نے فرمایا ہاں چار باتیں تجھ پر ضروری ہیں:

- ۱۔ ان کی نماز جنازہ ادا کرنا۔
- ۲۔ ان کے لئے دعائے مغفرت کرنا۔
- ۳۔ جو وعدہ انہوں نے کیا تھا اس کو پورا کرنا۔ (یعنی اگر کسی کو دینے دلانے کا کچھ کہہ گئے ہیں)

۴۔ ان کے دوستوں کا احترام کرنا اور ان کے رشتہ داروں سے صلہ رحمی کرنا یہ وہ نیکی ہے جو ان کی وفات کے بعد بھی تم پر لازم ہے" (ابن حبان)

جو اولاد ہر روز پانچ وقت نماز پڑھتی ہے تو نماز کے آخر میں اس وقت تک سلام نہیں پھیرتی جب تک کہ اپنے ماں باپ کے لئے یہ دعا نہیں کر لیتی ربنا اغفر لی ولو الدی وللمومنین یوم یقوم الحساب " کہ اے میرے رب مجھے بخش

دے میرے والدین کو اور ساری دنیا کے مومنوں کو بخش دے جب حساب کا دن قائم ہو،" یعنی اگر کوئی شخص ان کی زندگی میں اچھا نہیں کر سکا تو بعد میں ان کے لئے خوب خوب دعا کرے تو اس کی جو کوتاہی ہے وہ اس سے پوری ہو جائے گی۔ حضرت ابوہریرہؓ سے روایت ہے کہ نبی ﷺ نے فرمایا "جب آدمی مرجاتا ہے تو اس کے عمل کا ثواب ختم ہو جاتا ہے (یعنی خود کچھ نہیں کر سکتا) مگر تین عمل باقی رہتے ہیں۔

۱۔ صدقہ جاریہ

۲۔ علم جس سے فائدہ اٹھایا جائے

۳۔ نیک اولاد جو والدین کے لئے دعا کرے۔" (مسلم)

اس سے یہ پتا چلتا ہے کہ انسان کی دعائیں ماں باپ کے حق میں قبول ہوتی ہیں۔ حضرت انسؓ فرماتے ہیں کہ نبی ﷺ نے فرمایا "کسی شخص کے ماں باپ یا دونوں میں سے کوئی ایک فوت ہو جائے اور وہ ان کا نافرمان ہو، مگر ان کے لئے دعا اور استغفار کرتا رہتا ہے یہاں تک کہ اللہ تعالیٰ اس کو نیکو کار لکھ لیتا ہے"۔ (بیہقی)

اسی طرح ایک اور روایت میں آتا ہے کہ مرنے کے بعد جب میت کے درجے بلند ہوتے ہیں تو حیرت سے پوچھتا ہے کہ یہ کیسے ہوا؟ اللہ تعالیٰ کی طرف سے اس کو بتایا جاتا ہے کہ تمہاری اولاد تمہارے لئے بخشش کی دعا کرتی رہی ہے یعنی دعائیں ماں باپ کو پہنچتی ہیں حتیٰ کہ ماں باپ کے درجات بھی بلند ہوتے ہیں اور وہ اس وقت حیران ہوتا ہے کہ میرے عمل تو ختم ہو گئے تھے اب یہ مجھے کس چیز کا فائدہ پہنچ رہا ہے تو اُسے بتایا جاتا ہے کہ تمہاری اولاد کی دعاؤں کا۔ (مسند احمد)



## والدین کی طرف سے صدقہ خیرات

والدین کی طرف سے ان کے مرنے کے بعد دعا کے علاوہ صدقہ خیرات کثرت سے کرنا چاہئے۔ حضرت سعد بن عبادہؓ سے روایت ہے انہوں نے کہا اے اللہ کے رسول ﷺ سعد کی ماں فوت ہو گئی ہے (اُن کے ثواب کی خاطر) کونسا صدقہ فضل ہے؟ آپ ﷺ نے فرمایا "پانی پلانا"، تو سعدؓ نے ایک کنواں کھودا اور کہا کہ یہ سعدؓ کی ماں کے ثواب کے لئے ہے (ابوداؤد) یعنی صدقہ جاریہ کے لئے کنواں بھی کھدوایا جاسکتا ہے۔

حضرت عبداللہ بن عباسؓ سے روایت ہے ایک آدمی نے کہا اے اللہ کے رسول ﷺ! میری ماں فوت ہو گئی ہے اگر میں اس کی طرف سے صدقہ کروں تو کیا اس کو فائدہ ہوگا؟ آپ ﷺ نے فرمایا "ہاں" اس نے کہا میرا ایک باغ ہے میں آپ ﷺ کو گواہ کر کے کہتا ہوں کہ یہ میں نے اپنی ماں کی طرف سے صدقہ کر دیا۔ (ترمذی)

## وعدے اور نذریں پوری کرنا

پھر اسی طرح ان کے وعدے، وصیتیں، ان کی نذر، ان کے قرض، ان سب کی ادائیگی بھی ضروری ہے۔ حضرت ابن عباسؓ سے روایت ہے کہ حضرت سعد بن عبادہؓ نے حضور ﷺ سے یہ مسئلہ پوچھا کہ ان کی ماں نے ایک منت مانی تھی۔ اور وہ اس کو ادا کرنے سے پہلے مر گئیں (یعنی اب اُس منت کا کیا ہوگا) آپ ﷺ نے فرمایا "تو اس کی طرف سے ادا کر" (بخاری)

## والدین کے رشتہ داروں اور دوستوں سے حسن سلوک

حضرت ابن عمرؓ سے روایت ہے کہ ایک شخص حضور ﷺ کے پاس آیا اور اس نے عرض کی اے اللہ کے رسول ﷺ میں نے ایک بڑے گناہ کا ارتکاب کیا (یعنی مجھ سے کبیرہ گناہ ہو گیا ہے) کیا میرے لئے توبہ کی کوئی صورت ہے؟ آپ ﷺ نے فرمایا کیا تیری ماں زندہ ہے؟ اس نے کہا نہیں، تو آپ ﷺ نے فرمایا کیا تیری خالہ ہے؟ اس نے کہا جی ہاں، فرمایا اس سے نیک سلوک کرو" (ترمذی)

تو گویا ماں کے بعد خالہ سے اچھا سلوک کرنا بھی انسان کے گناہوں کی معافی کا ذریعہ ہے۔ سیدنا عبد اللہ بن دینار سیدنا عبد اللہ بن عمر رضی اللہ عنہما سے روایت کرتے ہیں کہ ایک دیہاتی آدمی انہیں ایک راستے میں ملا، عبد اللہ بن عمر رضی اللہ عنہ نے اسے سلام کیا اور اسے اس گدھے پر سوار کر لیا جس پر وہ خود سوار تھے اور اسے وہ عمامہ بھی دے دیا جو ان کے سر پر تھا۔ ابن دینار کہتے ہیں کہ ہم نے ابن عمر رضی اللہ عنہ سے کہا، اللہ آپ کا بھلا کرے، یہ تو دیہاتی لوگ ہیں، تھوڑی سی چیز سے بھی راضی ہو جاتے ہیں۔ سیدنا عبد اللہ بن عمر رضی اللہ عنہ نے فرمایا اس شخص کا باپ عمر بن خطاب رضی اللہ عنہ کا دوست تھا اور میں نے رسول اللہ ﷺ کو فرماتے ہوئے سنا ہے کہ سب سے بڑی نیکی آدمی کا اپنے باپ کے دوستوں سے نیکی کرنا ہے۔

یعنی باپ موجود نہیں یا فوت ہو گیا ہے یا اس شہر میں نہیں تو اس کے جو دوست ہیں ان کے ساتھ اچھا سلوک بھی بہترین نیکیوں میں سے ایک نیکی ہے۔

## زیارت قبور

اگر ممکن ہو تو کبھی کبھار والدین کی قبر پر جا کر ان کے لئے دعائے استغفار کرنی چاہئے، حضرت ابو ہریرہؓ اور بریرہؓ کا بیان ہے کہ نبی ﷺ اللہ تعالیٰ سے اجازت لے کر جب اپنی والدہ کی قبر کی زیارت کے لئے تشریف لے گئے تو اپنی والدہ کی قبر کے پاس بیٹھ کر بے اختیار رونے لگے رسول اللہ ﷺ کے ساتھ جو صحابہ کرامؓ تھے وہ بھی آپ ﷺ کو روتا دیکھ کر بے اختیار رو پڑے۔ حضرت بریرہؓ کہتی ہیں ہم نے رسول اللہ ﷺ کو اتنا روتے ہوئے کبھی نہیں دیکھا جس قدر آپ ﷺ اپنی والدہ کی قبر کے پاس بیٹھ کر روئے (مسلم) حالانکہ آپ ﷺ دنیا کے عظیم ترین انسان تھے بہت صابر تھے لیکن یہ رونا محبت، ہمدردی اور شفقت کا رونا تھا۔

## رضاعی والدین

پھر اسی طرح کچھ اور لوگ جو حقیقی والدین تو نہیں لیکن والدین کے درجے میں آتے ہیں ان کے ساتھ بھی حسن سلوک بہت ضروری ہے ان میں ایک تو رضاعی والدین آتے ہیں جو بچے کی رضاعت کی بناء پر والدین کا درجہ پاتے ہیں ایک حدیث میں آتا ہے، حضرت ابو طفیلؓ کہتے ہیں کہ میں نے جعرانہ کے مقام پر نبی ﷺ کو دیکھا آپ ﷺ گوشت تقسیم کر رہے تھے۔ اتنے میں ایک خاتون آئیں اور آپ ﷺ کے بالکل قریب پہنچ گئیں۔ آپ ﷺ نے ان کے لئے اپنی چادر بچھا دی وہ اس پر بیٹھ گئیں۔ میں نے پوچھا یہ کون صاحبہ ہیں؟ لوگوں نے بتایا یہ آپ ﷺ کی وہ

ماں ہیں جنہوں نے آپ ﷺ کو دودھ پلایا تھا (ابوداؤد) یعنی آپ ﷺ نے اپنی رضاعی والدہ کے ساتھ نہایت عزت و احترام کا معاملہ کیا۔

## سسرالی والدین

پھر اسی طرح سسرالی والدین میں ساس سسر ہیں وہ بھی ماں باپ کے درجے میں آتے ہیں ان سے اچھا سلوک، ان کی خدمت، ان کا خیال رکھنا یہ بھی بہترین نیکیوں میں سے ایک نیکی ہے۔

## سوتیلے والدین

عام طور پر ہمارے معاشرے میں سوتیلے والدین سے عزت و احترام کا سلوک نہیں کیا جاتا ہم دیکھتے ہیں کہ حضرت یوسفؑ نے اپنی سوتیلی والدہ کے ساتھ کس قدر عزت کا سلوک کیا۔ جب حضرت یوسف کو مصر کی بادشاہت ملی تو انہوں نے اپنے والدین کو اپنے ہاں مصر میں بلایا، والد تو حقیقی تھے مگر ان کی والدہ سوتیلی تھیں کیونکہ ان کی اپنی ماں بچپن میں ہی فوت ہو گئی تھیں انہوں نے سوتیلی والدہ کو بھی عزت کے ساتھ تخت پر بٹھایا اور ان کے ساتھ اسی طرح احترام کا معاملہ کیا کہ جس طرح کوئی نیک شخص اپنے والدین کے ساتھ کر سکتا ہے۔

## دیگر رشتہ دار

حضور ﷺ کو مدینہ آئے ابھی چار پانچ سال کا عرصہ گزرا تھا کہ حضرت فاطمہ بنت اُسد کی وفات کی خبر سن کر اشک بار ہو گئے۔ آپ فوراً اٹھے میت کے گھر تشریف لائے۔ میت کے سر ہانے کھڑے ہو کر سخت غم کی حالت میں فرمایا، "اے

میری ماں! اللہ آپ پر رحم کرے۔ آپ میری ماں کے بعد ماں تھیں آپ خود بھوکا رہ کر مجھے کھلاتیں۔ آپ کو لباس کی ضرورت ہوتی مگر مجھے پہنائیں۔" پھر آپ ﷺ نے اپنی قمیص گھر والوں کو دی اور فرمایا "میری ماں کو میری قمیص کا کفن پہناؤ"۔ اس کے بعد آپ ﷺ نے حضرت اسامہ بن زیدؓ اور حضرت ایوب انصاریؓ کو ارشاد فرمایا کہ "جنت البقیع میں جا کر قبر کھودو" جب قبر کا اوپر کا حصہ تیار ہو گیا تو آپ خود قبر میں اترے اور لحد کھودی۔ اپنے دست مبارک سے مٹی نکالی۔ قبر تیار ہوئی تو آپ ﷺ اس میں لیٹ گئے اور دعا مانگی "اللہ میری ماں کی مغفرت فرمانا۔ ان کی قبر کو وسیع کر دینا"۔ جب دعا مانگ کر آپ ﷺ قبر سے نکلے تو شدید غم کی حالت کے باعث داڑھی مبارک ہاتھ میں پکڑ رکھی تھی آنکھوں سے آنسو بہ کر رخساروں کو تر کر رہے تھے یہ خاتون حضرت ابوطالب کی اہلیہ تھیں جو آپ کی چچی تھیں یعنی چچی کو ماں کے درجہ میں اتنا مقام دیا۔

## دایہ کا حق

اسی طرح ام ایمنؓ جو آپ ﷺ کی دایہ تھیں جب ابواء کے مقام پر آپ ﷺ کی والدہ انتقال کر گئیں تو ام ایمنؓ ہی آپ کا خیال رکھا کرتی تھیں اور وہ آپ ﷺ کو واپس مکہ لے کر آئیں تھیں۔ حضور ﷺ ان کے بارے میں فرمایا کرتے تھے "ام ایمنؓ میری والدہ کے بعد میری ماں ہیں" آپ ﷺ ان کو امی کہہ کر پکارا کرتے تھے۔

## استاد۔ روحانی والدین

پھر اسی طرح استاد ہیں۔ جیسے کسی کا قول ہے کہ میرے ماں باپ تو مجھے

آسمان سے زمین پر لائے اور میرے استادوں نے مجھے زمین سے آسمان پر پہنچایا۔ یعنی ان کی تعلیم و تربیت کی وجہ سے بلند مقام ملا اور حقیقت بھی یہی ہے کہ آج ہم جو کچھ جانتے ہیں اپنے اساتذہ کی وجہ سے ہی جانتے ہیں۔ اس لئے وہ بھی والدین کے درجہ میں آتے ہیں۔ ان کے لئے زندگی میں عزت، ادب، احترام اور موت کے بعد دعائیں یہ تمام چیزیں ہمارے فرائض میں شامل ہیں۔

## بزرگوں کا احترام

پھر اس طرح تمام بزرگوں کا احترام کرنا بھی ضروری ہے جیسا کہ ترمذی کی روایت میں نبی کریم ﷺ نے فرمایا:

لَيْسَ مِنَّا مَنْ لَمْ يَرْحَمْ صَغِيرَنَا وَيُؤَقِّرْ كَبِيرَنَا وَيَأْمُرْ بِالْمَعْرُوفِ وَيَنْهَ عَنِ الْمُنْكَرِ

وہ ہم میں سے نہیں جو چھوٹوں پر رحم نہ کرے اور بڑوں کی عزت نہ کرے اور اچھائی کا حکم نہ دے اور برائی سے نہ روکے۔"

اس کے ساتھ ساتھ بزرگوں کی موجودگی برکت کا باعث بھی ہے رسول اللہ ﷺ نے فرمایا الْبَرَكَاتُ مَعَ أَكْبَابِكُمْ (ابن حبان) "برکت تمہارے بزرگوں کے ساتھ ہے۔"

اللہ تعالیٰ سے دعا ہے کہ وہ ہمیں اس حق کی ادائیگی کی توفیق عطا فرمائیں تاکہ ہماری یہ زندگی پرسکون ہو جائے کیونکہ ہمارے گھروں میں عام طور پر بے چینیاں، بے قراریاں اور آپس کی ناراضگیاں بہت تکلیف دہ ہو جاتی ہیں۔ بعض اوقات

چھوٹی چھوٹی باتوں اور غلط فہمیوں سے بات شروع ہوتی ہے اور انسان دل میں غم و غصہ پال لیتا ہے اور پھر یہ غصہ بڑھتا جاتا ہے اور یوں یہ پیار بھرے رشتے دشمنیوں میں بدل جاتے ہیں اس کے لئے انتہائی ضروری ہے کہ انسان صبر و برداشت اور تحمل کا ثبوت دے اور ہر حال میں اللہ کے حکم کو قبول کرتے ہوئے اس پر عمل کرے تو انشاء اللہ اس صبر و قربانی کی وجہ سے انسان کو دنیا میں بھی اس کا صلہ ملے گا اور آخرت میں تو یقینی طور پر اجر ملے گا۔ (انشاء اللہ)

.....☆.....

© AL-HUDA INTERNATIONAL WELFARE FOUNDATION

## اپنا جائزہ لیجیے

☆ کیا والدین کے احسانات پر میں نے ان کا شعوری طور پر شکریہ ادا کیا؟

☆ کیا ان کو سلام کرنے میں پہل کی؟

☆ کیا ان کا حال پوچھا؟

☆ والدین کے ساتھ گفتگو کرتے ہوئے میرا لہجہ کیسا ہوتا ہے؟

☆ میرا والدین کو مخاطب کرنے کا انداز کیسا ہوتا ہے؟

☆ کیا میں نے اپنے والدین کے ساتھ کبھی محبت کا اظہار کیا؟

☆ کیا بطور اظہار محبت کبھی والدین کو تحائف پیش کیے؟

☆ کیا والدین کے بلانے پر فوراً جواب دیا؟

☆ والدین کا جائز حکم ماننے کے بجائے کسی دوسرے انسان کی بات کو ان پر ترجیح

تو نہیں دی؟

☆ ان کی ڈانٹ یا ناراضگی پر ان سے بدگمانی تو پیدا نہیں ہوئی؟

☆ کہیں بدگمانی کی صورت میں میں نے اپنے والدین کے خلاف کسی مجلس میں گفتگو تو

نہیں کی؟

☆ کیا والدین کے لباس اور کھانے پینے کا خیال رکھا؟

☆ والدین کے دوستوں اور رشتہ داروں کے ساتھ اچھا سلوک کیا؟

☆ کیا والدین کے لئے دعا کی؟



بِسْمِ اللّٰهِ الرَّحْمٰنِ الرَّحِیْمِ

## الہدیٰ ایک نظر میں

الہدیٰ انٹرنیشنل ویلفیئر فاؤنڈیشن پاکستان، قرآن و سنت کی تعلیم اور خدمت خلاق کے کاموں میں 1994ء سے کوشاں ہے۔ الحمد للہ آج نہ صرف پاکستان بلکہ دنیا کے کئی ممالک میں اس کی شاخیں اسی مقصد کے حصول کے لیے سرگرم عمل ہیں۔ فاؤنڈیشن کے تحت درج ذیل شعبہ جات کام کر رہے ہیں۔

شعبہ تعلیم و تربیت: اس شعبہ کے تحت قرآن و سنت کی تعلیم اور طالبات کی تربیت و کردار سازی کے لیے مختلف دورانیے کے درج ذیل کورسز کروائے جاتے ہیں:

• تعلیم القرآن: مکمل قرآن مجید کا لفظی ترجمہ و تفسیر، تجوید، حدیث و سیرت النبی ﷺ اور فقہ العبادات پر مشتمل کورسز ہیں۔

• ناظرہ و تجوید اور تحفظ القرآن: قرآن مجید کو درست پڑھنے اور حفظ کے کورسز ہیں۔

• تعلیم الحدیث: صحیح بخاری، ریاض الصالحین کے منتخب ابواب اور علوم الحدیث پڑھنی ہیں۔

• روشنی کورسز: یہ کورس کم پڑھی لکھی لڑکیوں کے لیے اسلامی تعلیمات پر مشتمل کورس ہے۔

• روشنی کی کرن: ناخواندہ خواتین و لڑکیوں کی تعلیم و تربیت کورس ہے۔

• ریالٹی ٹیچ: انگریزی زبان میں ہفتہ وار تعلیمی پروگرام ہے۔

• منار الاسلام: بچوں کی دینی تعلیم و تربیت کے لیے ہفتہ وار پروگرام اور ناظرہ قرآن کی تعلیم کے لیے

مفتاح القرآن پروگرام ترتیب دیا گیا ہے۔

• فہم القرآن: رمضان المبارک میں روزانہ ایک پارہ کے ترجمہ اور فہم پڑھنی پروگرام ہے۔

• سمر کورسز: گرمیوں کی چھٹیوں میں ہر شعبہء زندگی سے تعلق رکھنے والی ہر عمر کی خواتین، لڑکیوں اور بچوں

کے لیے مختصر دورانیے کے کورسز پڑھائے جاتے ہیں۔

• الہدیٰ کیمپس اور برانچز میں تدریس کے علاوہ گھر بیٹھے بذریعہ خط و کتابت اور آن لائن تعلیم

حاصل کرنے کی سہولت بھی موجود ہے۔

شعبہ نشر و اشاعت: قرآن و سنت کی تعلیم کو عامۃ الناس تک پہنچانے کے لیے الہدیٰ پبلی کیشنز کے

تحت مختلف موضوعات پر کتب، کارڈز، کتابچے اور پمفلٹس چھپوائے جاتے ہیں اور ان کا مختلف زبانوں

میں ترجمہ بھی شائع کیا جاتا ہے۔

• قرآن مجید کی قراءت، ترجمہ و تفسیر، حدیث و سیرت النبی ﷺ، مسنون دعاؤں اور روزمرہ زندگی کے

مسائل سے متعلق رہنمائی پر مبنی آڈیو کیسٹس (Audio)، سی ڈیز (c.d) اور وی سی ڈیز (v.c.d) تیار کی جاتی ہیں۔ اسی طرح ریڈیو، ٹی وی اور کیبل چینلوں پر چلانے کے لیے بھی پروگرام تیار کیے جاتے ہیں۔

• تحریری اور صوتی مواد مندرجہ ذیل ویب سائٹس: [www.farhathashmi.com](http://www.farhathashmi.com)

• [www.alhudapk.com](http://www.alhudapk.com) سے بلا معاوضہ ڈاؤن لوڈ کر کے استفادہ کیا جاسکتا ہے۔

شعبہ خدمت خلق: کے تحت متعدد معاشرتی خدمات سرانجام دی جا رہی ہیں۔ مثلاً

ذہن اور مستحق طلبہ کے لیے تعلیمی وظائف • کچی بستوں میں تعلیمی اور رہائشی کام

• روزگاری فراہمی ٹھیلے اور سلائی مشینیں مہیا کر کے • بیوہ اور نادار خواتین کے لیے ماہانہ وظائف

• میرج بیورو بلا معاوضہ سہولت • دینی و سماجی رہنمائی • کفن کی دستیابی

• خاتون کی میت کو غسل دینے کا بندوبست • رمضان المبارک میں راشن کی فراہمی

• عید الاضحیٰ کے موقع پر اجتماعی قربانی • کنوؤں کی کھدائی کے ذریعے خشک علاقہ جات میں پانی کی

فراہمی • مستحق افراد کے لیے ماہانہ راشن اوکپٹوں کی تقسیم • فری میڈیکل کمپوں کا قیام

• قدرتی آفات کے موقع پر مکمل ضروری امداد



  
پبلی کیشنز  
AL-HUDA PUBLICATIONS

